

Врз основа на член 22 став 2 од Законот за образование на возрасни (“Службен весник на Република Македонија” бр. 07/08) министерот за образование и наука донесе

**ПРАВИЛНИК
ЗА СТАНДАРДИТЕ, ЗА ПРОСТОРОТ, ОПРЕМАТА НА УСТАНОВИТЕ И
ИНСТИТУЦИИТЕ ЗА ОБРАЗОВАНИЕ НА ВОЗРАСНИТЕ**

I. ОПШТИ ОДРЕДБИ

Член 1

Со овој Правилник се утврдуваат стандардите за просторот и опремата кои треба да ги исполнуваат установите и институциите за образование на возрасните (во понатамошниот текст: понудувачи на услуги).

Член 2

За стандардите за просторот и опремата кои треба да ги исполнуваат установите кои реализираат јавно признати програми за образование на возрасните се применуваат одредбите од Законот за основното образование, Законот за средно образование, Законот за високо образование и одредбите од подзаконските акти кои ги уредуваат стандардите за простор и опрема за основното, средното и високото образование.

**II. МИНИМАЛНО - ТЕХНИЧКИ УСЛОВИ ЗА ПРОСТОРОТ И
ОПРЕМАТА НА УСТАНОВИТЕ И ИНСТИТУЦИИТЕ КОИ
РЕАЛИЗИРААТ ПОСЕБНИ ПРОГРАМИ ЗА ОБРАЗОВАНИЕ НА
ВОЗРАСНИТЕ**

Член 3

Програмите за образование на возрасните се реализираат во просториите на понудувачите на услуги кои се изградени и опремени во согласност со стандардите утврдени со овој правилник.

Просториите во кои се реализираат програмите за образование на возрасните треба да се во сопственост на понудувачите на услуги или изнајмени.

Член 4

Според потребите за реализирање на програмата за образование на возрасни понудувачите на услуги може да имаат простории за:

- изведување теориска настава;
- изведување практична настава и
- изведување обука за компјутерски вештини.

Член 5

Просториите на понудувачите на услуги за образование на возрасни треба да ги исполнуваат стандардите кои се однесуваат на осветлување, греење, ладење, снабдување со вода и одвод на отпадни води, електричната инсталација, противпожарна заштита, заштита од бучава и акустичност.

Просториите на понудувачите на услуги за образование на возрасни во кои има потреба од компјутерска опрема, потребно е да имаат и инсталација за компјутерска опрема.

Член 6

Просториите на понудувачите на услуги треба:

- задолжително да имаат природно проветрување;
- да бидат рамномерно загревани или изладени;
- задолжително да имаат природно осветлување;
- изворите на вештачко осветлување да бидат рамномерно распоредени, при тоа да не предизвикуваат рефлексии и
- да бидат заштитени од бучава, а истовремено акустични (со што би се овозможило разбирливост при говорењето и слушањето).

Член 7

За целата инсталација (електрична, топлинска, плинска, водоводна и друга) уредите и опремата во просториите на понудувачите на услуги треба да бидат во согласност со посебните прописи од оваа област.

Член 8

Понудувачите на услуги се должни од надлежниот орган на државната управа да добијат лиценца за задоволување на минималните технички и хигиенски услови во просториите во кои се реализираат програмите за образование на возрасни.

Член 9

(1) Понудувачите на услуги кои изведуваат теориска настава треба да обезбедат:

- работен простор од 2,5м² за секој учесник во простории за општа намена;
- една просторија за заедничка настава за минимум 10 учесници;

(2) Понудувачите на услуги кои изведуваат практична настава треба да обезбедат:

- соодветен работен простор за секој учесник во просторијата и
- простор за индивидуална работа со учесници.

(3) Понудувачите на услуги кои изведуваат обука за компјутерски вештини треба да обезбедат:

- работен простор од 3,5м² површина за секој учесник во простории за образование на возрасни за компјутерски вештини.

(4) Потребата од помошни простории за сместување на нагледна опрема и средства се утврдува во образовната програма на понудувачите на услуги.

(5) Понудувачите на услуги треба да имаат санитарни простории.

Член 10

(1) Просторијата за теориска настава задолжително треба да има работни столови со клупа за секој учесник.

(2) Просторијата за практична настава треба да има мебел, наставни средства и материјали кои ќе одговараат на потребите на образовната програма.

(3) Просторијата за обука на возрасни за компјутерски вештини треба да има компјутер за секој учесник кој е мрежно поврзан со компјутерот на лицето кое врши обука (обучувачот).

(4) Просторијата може да биде опремена и со аудио и видео средства, платно или ѕид за проекција и други наставни средства и помагала во согласност со потребите за реализација на наставната програма.

Член 11

Понудувачите на услуги може да организираат изведување на практична настава и вежби во простории на други правни лица, со кои претходно треба да склучат договор за соработка.

Член 12

За потребите на правно лице (учесник) на негово барање, понудувачите на услуги може да организираат реализирање на наставната програма во простории и со средствата на тоа правно лице.

IV. ЗАВРШНИ ОДРЕДБИ

Член 13

Овој правилник стапува во сила со денот на неговото донесување.

**МИНИСТЕР,
Никола Тодоров**

Бр. _____
_____ 2010 година